

(९)

आओ गोद गंदिड़ी अमें जाऊं बलि भैया ।
भुज उठाइ आनंद उमंग सों कहत कौशल्या मैया ।
अनायास पायो सु प्रेम फल तोतिर वचन सुनैया ।
दिलि तन प्राण न्यौछावर करिहों कह मां मोहं बलैया ।
भूपति पुण्य पयोध उमंग घर घर आनन्द बधैया ।
हुवे है सकल सुकृत सुख भांजन लोचन लाह लुटैया ।
श्रीराम लखण भरत शत्रुघ्न चरित सरित अन्हवैया ।
तुलसी तबि की सी अजहूं जानियो रघुपति नगर वसैया ॥

कृपा निधान साहिब मिठा फरिमाईनि थाः बोलिणा सतिश्री
वाहगुरु ! साहिब मिठा अमड़ि श्री कौशल्या महाराणी अ जे
स्नेह जो वर्णनु कंदे फरिमाईनि थाः वात्सल्य निधी स्नेह रस
भण्डार मिठी अमड़ि, प्यारे राघव लाल जी सौभाग्य शालिनी
मायड़ी ।

नितु आलंगन करत जेहि बीते कल्प अनन्त ।
तऊं न हृदय अघात है सो मात राम भगुवंत ॥

नितु प्यारे बाल खे भाकुर पाईदे, छातीअ सां लाईदे,
चुमियूं दींदे मस्तकु सिंघदे अनन्त कल्प थिया आहिनि तद्हीं बि
हृदय, बाहूं, चपिड़ा नेत्र प्यासा आहिनि । जणु पंहिजे बाल खे
दिठोई हींअर आहे । लख लख वरिहिय बालिडे खे छातीअ सां
लाए विहे त बि दिलि छदणु ई न चाहे । ढउ ई न थिए । हेकारी
चाह वधंदी रहे, अहिड़ी सनेह जी प्यासी ऐं बुखी अमां जा
पंहिजे बचे जी 'कुशल आलिया' आहे माना कुशल जो घर
आहे; तृप्त ई न थी थिए । प्यारो श्रीरामचन्द्र भी जद्हीं मिठी
माता जे गोद में बृजमानु थिए त समुझे त मां अनन्त सुखनि
जे विच में वेठो आहियां ।

अमड़ि मिठी चवनि : ओ मुंहिजा बचा राम ! ओ मुंहिजा
जीवन धन ! मुंहिजा सुक्रत लता प्रसून पुट ! कंठ विभूषण,
हृदय माणिक, अन्चल धन ! प्यारा राम ! मां तो खे छा चवां,
तूं मुंहिजो आहीं ? मुंहिजा मिठा बाल ! मूं खे अमां चउ,
वरी वरी चउ, तुंहिजो 'अमां' चवणु मुंहिजी हृदय तार खे झंकृत
करे थो छदे ऐं मां खां पाणु विसरी थो वजे ।

जहिड़ी सनेह निधान मिठी अमड़ि, तहिड़ो सनेह जो
कदुरुदानु बालु रामु । सनेहु, वरी निकटि सम्बन्धु, उन आनन्द
खे उहेई जाणनि था । जंहि आनन्द जी हिक बून्द लाइ पाण
भगुवानु बि सिके थो उन सुख समुद्र में रहंदे बि मिठी अमड़ि
उजाई रहे थी । उन जो कथनु केरु कंदो । सनेह में सणिभियूं
माताऊं, सनेह सागर में टुबियूं द्रींदियूं हुयूं मखण खां बि
सणिभियूं थी पयूं आहिनि । मिठिड़ी अमड़ि सद थी करे । जियं
गिलि गिलि करे बार खे सदिबो आहे । त रामु अचे, लखणु
अचे, भरतु अचे कीन घनू अचे, केरु थो अचे । पर चारई
बालिड़ा अडण में बाम्बड़ा पाए रांदि वेठा खेदनि । मणियुनि जे
अडण में पंहिजो पाछो दिसी उन सां खेल था खेदनि, वेचारा
दियनि, हथिड़ा उलारीनि, दड़िका दियनि, वार पाठे खे बि इयें
कंदो दिसी ड्रिजी भजनि । कदहीं त समुझनि त इहो असां खे
पकिड़ण थो अचे त रोई रोई अमां अमां पुकारीनि । तदहीं मिठी
अमड़ि मिठे पाबोह सां पुचिकारे चवे त बचिड़ा राम ! मुंहिजी
हिन मेरिड़ी गोदी अ में अची लिक्कु । धूड़ि धूसिड़ित बचिड़ा
अची था हर हर विहनि इन करे अमड़ि जी मिठी गोद रज सां

मेरी थी पर्ई आहे । उहा बि अहिड़ी मिठी थी लगे जो छंडणु
दिलि नथी थिए । बाल ! मुंहिजी हिन गंदिड़ी गोद में आउ ।
बियो भाउ इहो आहे त मिठी अमड़ि खे इहो पूर्ण ज्ञान आहे त
मुंहिजो पुटिड़ो अखिल ब्रह्माण्ड जो नायकु, काथे मां मृत्यु
लोक जी साधारण माता । ईश्वर जी अमां कोठाइण जो मूं खे
अधिकारु काथे आहे ।

**ब्रह्माण्ड निकाया निरमित माया रोम रोम प्रति वेद कहे ।
मम उर सो वासी यह उपहासी सुनत धीर मन थिर न रहे ।**

उहा ममता जी पुतिली मिठी अमां सदिड़ा थी करे, दिसां
केरु थो अचे मां कुलिबानु वजां, मुंहिजा लादुला, मुंहिजा कुंअर
रघुराई हिन गंदिड़ी गोद में अची वेहु; बई बाहूं अहिड़े उमंग सां
थी खणे जो चाहे थी त जिते मुंहिजा लाल वेठा आहिनि
ओसी ताई मुंहिजूं बाहूं ड्रिघियूं थी भाकुरु पाईनि । पर सनेह में
अंग शिथिलु थी था पवनि ।

पुटिड़ो प्रभात जो प्रणामु करण अचे त अमड़ि चाहे त प्रणाम
करण खां अवलि गोद में खणी छाती अ सां लायांसि पर

सनेह में अंग लड़िखड़ाए रहिया आहिनि । को पेरु कादे त को
पेरु कादे पियो वजे, श्रीराघवु बालु दिसे त अमड़ि घणे पंध
अचण में मतां सनेह जे बार करे किरी न पवे सो उतेई, सनेही
सेवकु जियं इष्ट देव खे दण्डवत कंदो आहे, जियं दण्डे वांगुरु
प्रणामु करण लगो । अमड़ि मिठी पंहिजे प्राण जीवन बाल खे
गोद में खणण लगी; पुण्यनि जी राशि जननी अ जूं बई बाहूं
उमंग में फड़िकी रहियूं आहिनि । हृदय सां लगाइण जो उमंगु, मुखचन्द्र
द्रिसण जो उमंगु, जो लहिरियुनि वांगे हृदय में उछिलूं
देई रहियो आहे । अमड़ि मिठी पंहिजे बाल खे दिसी ठरे थी,
वरी हृदय सां लाइण लाइ मनु टपा थो दिए । ही मुंहिजा
गुरुदेव दिना लाल आहिनि कीन नाठी साहिब जा दिनल बाल
आहिनि । मिठिड़ी अमड़ि प्रेम में मगनु थी चवनि था त बिना
जतन तपस्या जे मूं खे हीउ सुन्दरु फलु मिलियो आहे । जियं
केरु सागु भाजी वठण वजे ऐं मिली वजेसि हीरो तियं मां त
पुटु थे चाहियो पर पातुमि 'श्रीरामु' पुट रूप में । असां चाहियो
थे वदो कुलु आहे को राजु सम्भालण वारो प्रघटु थिए पर उन
इच्छा में अहिड़ो बालकु मिलियो जंहि खे सारो जगु बाबा थो

सदे । जंहि जे उदर में अनन्त ब्रह्मण्ड समायल आहिनि सो
मुंहिजे उदर में अची वेठो । बिना साधन जे पातुमि इहो सचो
प्रेम फलु । श्रीराघवु लालु मिलंदो आहे सचे प्रेम जे पर मूं खे त इन
करे मिलियो आहे जो मां महाराज दशरथ जी पत्नी
आहियां । महाराजनि देवताउनि खे बुधायो हो त मां दशरथ
महारज जे घर में अवतारु वी तवहां जे कष्टनि खे काटींदुसि ।
मूं खे त उन सम्बन्ध करे सहज उहा अमूल्य मणी मिली वेई ।
केद्री कृपा, केदो अनुग्रह आहे । जो जेको देव मुनियुनि खे अति
दुर्लभु आहे सां मूं वटि एतिरो सुलभु थी आयो सो बि मुंहिजो बालकु
बणिजी । बाल राम ! तुंहिजा तोतिरा बोल, कल बल
बाणी, त “अमां मींजो मालपुड़ो भरतु थणी वियो, हाणे था
तरियां, मांखे बियो थरे दे ।” इहे सब्राझा मिठा वचन बचिड़नि
जा बुधी मां त पाणु विसारे थी विहां । बचिड़ा रघुवर, जानिब
बेटा ! मूं खे अमां चई सटु त करि । सठि हज़ार वरिहियनि जी
बुख आहे मुंहिज कननि खे उहो मिठो “अमां” शब्दु तुंहिजे
मुख मां बुधण जी, “अमां काथे आहीं !” इयें चईमिं लाल !
महाराज अमां खे गले में बाहूं विझी चवनि : ओ मुंहिजी मिसिरी

अ खां बि मिठी अमां ! दिव्य अमृत खां बि मिठी अमां ! मां
किरोड़ वार “अमां” चवंदुसि । मुंहिजी रसिना “अमां” उचारण
लाइ सिके थी । मां साकेत खां पृथ्वी अ ते आयो ई इन सुख पाइण
लाइ आहियां । (प्रेम भक्ति वसि प्रभू गोद में आया
आहिनि इन करे मिठी अमां जी हरिका अभिलाषा पूर्ण करा में
प्रभू अ खे आनन्दु थो मिले । दुष्टनि खे नासु करणु त प्रभू अ
जे संकल्प सां ई थी सघे थो पर प्रेमियुनि जूं लालिसाऊं त
लालण खे लहण लाइ लाचारु थियूं करनि, अवितार वठण खां
सवाइ बियो रस्तो न आहे ।)

मिठा पुट ! मूं खे अमां चउ त मां तोतां कख वांगे पंहिजा
प्राण कुलिबानु कयां जिय कंहि जी नज़र न लगेई । लाल !
तुंहिजे मिठे बाबा जे पुजनि में बोदि अची वेई आहे, उथिली
आयो आहे संदसि सुकृतनि जो समुंडु । अयोध्या जे घर घर में
आनन्द जूं लहिरूं वही रहियूं आहिनि, घर घर में मंगल वाधाई,
उमंगु आनन्दु वधी रहियो आहे । आनन्द जो कल्प वृक्षु त महाराज
दशरथ जे अडण में फलियो आहे पर उन जी मधुर छाया घर
घर में फैलियल आहे । सभु उन आनन्द में सराबोर थी विया

आहिनि । उन मधुर ध्यान में मगनु आहिनि, कदहीं अचनि
दर्शनु करण, कदहीं अचनि था विरूंह करण, सदाई अखियुनि
अंगियां अमडि अडण जो दृष्यु वसी रहियो अथनि जिते बालु
राघवु अनन्त कलोल करे रहियो आहे । पंहिजो पाण उमंग में
भरिजी चवनि त वाह वाह केदो अद्भुत आनन्दु आहे । चिरु
चिरु जिये श्रीरामु लालु । पृथ्वी पति महाराजु दशरथु महाभाग्य
शाली आहे । जियं खीर सागर में श्रीनारायण जो नित्य निवासु
आहे तियं दशरथ महाराज जे खीर सागर रूप आंगन में श्रीराम
बाल जो नित्य निवासु आहे । सभेई उन आनन्द में मस्तु थी
रहिया आहिनि । जेदाहुं तेदाहुं श्री राम लाल जी मधुर लीला
जो गानु थी रहियो आहे । सभिनी जी वाणी अ में श्रीसरस्वती
देवी सहज वसी रही आहे ऐं सभु उमंग सां प्यारे राघव जा गुण
गाए आशीशूं देई रहिया आहिनि । भला जिनि खे सचो आनन्दु
सहज मिली वियो आहे उहे छोन गद् गद् थींदा ऐं उमंग में
नचंदा गाईदा । कदहीं अडण में, कदहीं घिटियुनि में, कदहीं
सरियू पुलनि ते, कदहीं बाजारियुनि में त कदहीं बागनि में
श्रीराम लाल जी बाल लीला जो उत्सवु माणे रहिया आहिनि ।

कदहीं घोड़नि ते चढ़ी शिकार ते वज्रण जी बांकी अदा जी
झांकी दिसी प्राण न्योछावरु था करनि । कदहीं बाल विनोद में
श्रीराम लाल खे सिंहासन ते राजा बणाए विहारिनि, भाउर
वज़ीर थी छत्रु चंवरु झुलाईनि, सखा सभा लगाए विहनि, प्रभु
अ जे बाल रूप में नियाय जी लीला जा नवां नवां कलोल
दिसी जीवनि जो परमु लाभु था माणीनि । चारई कुमार चइनी
कुण्डुनि खे आनन्द सां सराबोर करे रहिया आहिनि । साहिब
मिठा फरिमाईनि था तः मिठी अमां ! इहो अवध वासियुनि जो
सौभाग्यु सदां काइमु रहंदो । सभेई प्रभू अ जो दर्शनु ऐं लीला
जो अविलोकनु करे साकेत जा अधिकारी थी रहिया आहिनि ।

साहिब मिठिड़ा सति संग समाज खे उपदेशु था दियनि
त हीअ प्यारे रामचन्द्र, लखण लाल, भरत लाल, शत्रुघ्न लाल
जे चरित्र जी हिक उज्जवलु परम पुनीत नदी आहे उनमें जेके
हर हर इश्नानु था कनि, टुबियूं था दियनि उहे पावन तीर्थराज
जे म जन जो लाभु था पाईनि ऐं उहे सर्वदा गदु रहनि था ।
उनमें जिनि खे मगनु थी स्नानु कंदा दिसो उन्हनि खे त्रेता
युग जी महाराज जी प्रजा मां ज़ाणों, उहे ज़णु श्री अयोध्या खां

आया आहिनि तंहि करे उन्हनि में श्रद्धा सनेहु रखो ऐं पाण बि
उन कीरति रूप सरियू अ में स्नानु करे महाभाग्य बणो । इयें
अनुभवु कयो त हिते घुमंदे बि साकेत में घुमीं रहिया आहिनि
छोत सुजस रूप सरियू अ में मगनु थियणु वटो सौभाग्यु आहे ।

मिठी अमां वरी सदिड़ा करे थी चवे: मुंहिजा बालक जग
पालक श्रीराम, गरीबि श्रीखण्डि जा मिठा मालिक श्रीराम हाणे
मुंहिजी गोदिड़ी में आउ । पुट ! अजु त अजां दूधु बि न पीतो
अथई । बालु रामु डोड़ंदो आयो, अची मिठी अमड़ि जी छाती अ
सां लगी खीरड़ो पियण लणो, मिठी अमड़ि गोद में करे, मथिड़े
ते हथिड़ो घुमाए, लाद थी लदाए । अनंत सुख में मगनु थी थी
वजे । मिठी अमां कौशल्या देवी अ जो इहो आनन्दु सदां
अविचलु रहे ।

साई अमड़ि श्रीयगुल सरकार खे सुन्दर भोजन खाराए
आरती था उतारीनि ।

मिठिड़े बाबल साई अमां जी सदाई जै ॥